

Fdal ta' Hrafa taz-Żminijiet tan-Nofs f'Malta

Dr. GIOVANNI CREMONA, B.A., D.LITT. (Ruma).

Fl-inħawi ta' Haż-Żebbuġ, żmien ilu, smajt din il-għanja, li hawn taħt ingib kelma b'kelma :

Ommi tiegħi, meta mmutek
iżragħni ġo qasrija;
u, kull darba li ssaqqini,
għidli xi Ave Marija.

Hawn ma rridx ngħarbel xi kliem ta' din il-għanja għar-rashom, iżda rrid nifli l-ħsieb tagħha fil-wisa', għaliex bla biza' ta' xejn nista' ngħid illi min jifli sewwa din il-għanja u jaf xi ftit tal-letteratura taljana u dik ewropea, ma jdumx ma jintebaħ b'xi xebh bejn din il-għanja (il-ħsieb tagħha fil-wisa') u waħda mill-ħafna ħrejjef taz-Żminijiet tan-Nofs, li għas-sbuħija tagħha għiet kemm-il darba mfaktra bil-miktub.

Ix-xebh ta' bejn il-għanja tagħna u l-ħrafa li semmejna fit-tifsiriet artistiki tagħha u xi tgħarbil iehor nagħmluhom fl-aħħar. Għalissa naħseb li hu xieraq li nibda billi nsemmi l-ħrafa u fejn insibu li dehret l-ewwel darba bil-miktub.

Giovanni Boccaccio (1313-1375), li ma' Dante u Petrarca jgħaqqad it-Trijumvirat il-kbir tal-Letteratura Taljana tas-seklu erbatax, fil-ktieb tiegħu, id-"Decamerone" (li hu mqassam fi granet u kull ġurnata f'novelli), fil-ħames novella tar-raba' ġurnata jgħarrafna fuq xebba sqallija jisimha Isabetta (jew ukoll Lisabetta) minn Messina, li kellha tliet aħwa jinneguzjaw u li magħhom kienu jzommu żagħżuġ biex iżommilhom il-kotba. Billi dan iż-żagħżuġ kien sbejjah u billi Isabetta kienet ta' sikwit tilitaqa' miegħu, ġara li hi saret tħobbu u hu nesa lil kulħadd imħabba fiha. L-imħabba ta' bejniethom bdiet tixgħiel' dejjem iżjed u ħut Isabetta ma kinux għadhom intebħu biha sa dik il-lejla illi ħuha l-kbir kien lemaħha sejra lejn il-kamra tal-maħbub tagħha li kien jismu Lorenzo. Iżda ħuha l-kbir ma kien semmielha xejn fuq hekk u, billi hi ma kenitx indunat bih, kollox baqa' sejjer bħal qabel sakemm hu ftiehem ma' ħutu l-oħra li jehles minn Lorenzo darba għal dejjem. Għal-hekk, wara xi żmien, huma stiednu liz-żagħżuġ biex imur magħhom barra l-belt jixxieġiel fil-kampanja, u meta waslu

f'post imwarrab, qabzu fuqu, qatluh u difnuh hemmhekk. Meta reġġhu lejn Messina, xerrduha li kienu baġituh f'belt oħra biex jehdilhom ħsieb ta' xi biċċa xogħol tagħhom, u billi mhux l-ewwel darba li huma kienu għamlu hekk, kullhadd emminhom.

Iżda meta Isabetta rat li Lorenzo tagħha kien dam wisq, bdiet tghaddi ljieli sħaħ titniehed u xxerred id-dmugħ, sakemm lejl wieħed il-maħbub tagħha dehrilha f'ħolma u qalilha b'kollox: kif hutha kienu qatluh, kif kienu difnuh u fejn. Il-għada fil-għodu Isabetta bakkret tmur fuq il-post fejn il-maħbub tagħha qalilha li kien midfun, u bdiet tħaffer sakemm fl-aħħar sabitu tassew. Malli lemhitu x-xbejba inxtehet fuqu u bdiet tibki u tolfoq kemm tiflaħ; imbagħad, wara ħafna, qamet biex targa' lejn id-dar, iżda ma tahiex il-qalb li titbiegħed minn fejnu u għalhekk qabel xejn, qatgħietlu rasu u qegħditha ġo maktur, biex, la darba ma setgħietx tgawdih ħaj, għallinqas iżzommu dejjem magħha mejjet, u, jekk mhux persuntu kollha, għallinqas dak is-sabiħ wiċċu. Meta waslet id-dar infexxet tolfoq sakemm qalbha ma felhitx iżjed, u mbagħad *qiegħdet dik ir-ras ġo qasrija, tefgħet il-ħamrija fuqha u hemm żergħet mill-iktar ħxejjex li jfuħu u ħsiebha ma kienx ħaġ' oħra ħlief li ssaqqi dik il-qasrija*, sakemm fl-aħħar hutha ħasbu ħazin u serquhielha. Mħabba f'hekk Isabetta mardet, qasmet qalbha u mietet, u hekk intemmet dik l-imsèjkna ta' mħabba.

Din in-novella ta' Boccaccio minn dejjem kienet miżmuma bħala waħda fost l-isbaħ novelli tiegħu, iżda fis-seklu li għadda meta fost il-kittieba nibtet ġibda kbira għal-leggendi taż-żmien tan-nofs, din in-novella reġġiet sabet xortiha, għax intisġet mill-ġdid minn kittieba oħra, u mhux iżjed fi proża, iżda f'poeżija. Il-kbir poeta Inġliż John Keats (1795-1821) fi Frar tal-1818, ħaseb ifassal f'Teignmouth il-versi (ottavi) ta' "Isabella or the Pot of Basil". Keats biddel l-isem ta' Isabetta f'Isabella, u mhux biss ġarr ix-xena tal-leggenda minn Messina għal Firenze, iżda nistgħu ngħidu wkoll illi lil-lokal tah lewn Inġliż, kif dlonk nistgħu naraw mid-deskrizzjoni tax-xmara Arno. Araw kif Keats ifisser f'dawn il-versi x'għamlet ix-xbejba bir-ras maqtugħa tal-maħbub tagħha :

Then in a silken scarf,—sweet with the dews
Of precious flowers plucked in Araby,
And divine liquids come with odorous ooze
Through the cold serpent-pipe refreshfully—
She wrapp'd it up; and for its tomb did choose
A garden-pot, wherein she laid it by,
And cover'd it with mould, and o'er it set
Sweet Basil, which her tears kept ever wet.

Din il-poezija inkitbet hekk. Fi Frar tal-1818, Keats ftiehem ma' John Hamilton Reynolds li jiktbu t-tnejn f'poezija xi novelli ta' Boccaccio u jgħaqquduhom fi ktieb wieħed. Keats beda minnufih, u xahrejn wara, temm l-"Isabella". Reynolds, mill-banda l-oħra, beda jaħdem f'zewġ novelli oħra, u wara l-mewt tal-ħabib tiegħu, ħariġhom fi ktieb jismu: "A garden of Florence", stampat 1821.

Lil Keats, mela, għoġbu jbidel ix-xena tal-ħrafa, min-għajr ma biddel xejn mill-ġrajja. Izda waqt li Keats kien qiegħed jikteb L-"Isabella", wieħed poeta Ingliz iehor, illum ftit magħruf u nistgħu ngħidu minsi, kien qiegħed jikteb poezija fuq dik l-istess ħrafa u l-ġrajja ta' dil-ħrafa ħallieha fi Sqallija. Dan il-kittieb huwa Barry Cornwall, u l-poezija tiegħu, stampata fl-1820, jisimha "Sicilian Story".

Jekk narġġhu, madankollu, għan-novella ta' Boccaccio, naraw li din tagħlaq hekk. Izda, żmien wara, meta din il-ġrajja sar jafha kullħadd, kien hemm xi ħadd li qabbel dik l-għanja li għadhom iġħannu sal-lum, li hi din :

Quale fu lo mal cristiano
che mi furò la grasca...?

(Min qatt kien dak il-kiefer
li seraqli l-qasrija...?)

Issa min ifittex fil-kodiċi 38, plut. 42 tal-Biblijoteka Laurenzjana ta' Firenze, miktub għall-aħħar tas-seklu XIV, isib hemm imnizzla għanja ta' l-iskola hekk magħrufa bħala "skola sqallija", li tibda hekk :-

Questo fu lo mal cristiano
Che mi furò la resta
Del basilico mio selemontano.
Crisciut' era in gran podesta
Ed io la mi chiantai colla mia mano.
Fu lo giorno della festa
Chi guasta l'altrui cose è villania...

Din hi l-ewwel strofa, u, għalkemm Boccaccio sata' ħaseb f'din il-għanja meta semma dawġ iż-żewġ versi fl-aħħar tan-novella tiegħu, nistgħu ngħidu li fil-għanja li nsibu f'dan il-kodiċi ma hemm ebda ħjiel tal-ġrajja li fuqha tkellimna għall-ewwel, jiġifieri fuq dak li kien hemm miżrugħ fil-qasrija barra mix-xitla; izda l-istrofi l-oħra kollha jsemmu *biss* qasrija li nsterqet u xejn iżjed. Mela jew dil-lezzjoni, kif iġħidu, tal-għanja mhix shiħa, irkella Boccaccio ma ħax il-ġrajja tiegħu minn din l-għanja, izda minn xi għanja oħra li ssemmi l-ġrajja kollha, xi għanja

jew għallinqas hrafra li kienet tingħad fi Sqallija u li ma baq-
għetx biss fi Sqallija, iżda xterdet, u kif waslet Firenze hekk
ukoll mhix haġa kbira li wasal xi diwi tagħha saħansitra fil-
gżira tagħna, għax tabilhaqq li fil-għanja maltija li gibna fil-
bidu ta' dan l-artiklu, nisimgħu bħal fil-bogħod id-diwi ta' din
il-ġrajja. Jekk inhu hekk, jista' jkun li l-ġrajja (miktuba minn
Boccaccio u oħrajn) u l-għanja maltija għandhom nisel wieħed:
xi għanja popolari sqallija li dahlet fil-gżira fiż-Żminijiet tan-
Nofs, li mhix sew sew dik li nsibu fil-Kodiċi Lawrenzjan, jew
xi hrafra sqallija. Iżda naħsbu wkoll illi jekk mill-għanja tagħna
nneħitu l-aħħar vers, li għandu xehita reliġjuża u nisranija, u
niflu mhux il-fdal iżda l-għanja fil-għamla sħiħa tagħha, jekk
fin-novella nħarsu mhux lejn it-tizjin iżda lejn il-ħsieb tagħha fil-
wisa', naraw li din il-ġrajja turi 'l hawn u 'l hinn fil-fantasija
tagħha wisq imżewqa u mħegġa xi lewn għarbi. Meta mbagħad
ingibu quddiem għajnejna li Boccaccio gieb in-novella tiegħu
minn Sqallija u li Sqallija, bħal Gżira tagħna, damet għal
ħafna żmien taħt il-Għarab, li hallewliha bosta fdalijiet fil-ħsieb
u fil-kliem tagħhom, ma narawhix bi kbira li l-għanja po-
polari sqallija li semma Boccaccio u l-għanja tagħna jistgħu fil-
bogħod ikollhom nisel wieħed: xi għanja jew għallinqas hrafra
għarbija mitlufa, li Boccaccio sata' żejjen u biddel 'l hawn u 'l
hinn kif deherlu hu, bħalma naraw li Keats biddel xi hwejjeġ
min-novella ta' Boccaccio wkoll. Dan ngħiduh għax l-għanja
sqallija li nsibu fil-Kodiċi ta' Firenze ma ssemmi xejn u xejn
fuq il-ġrajja, u għalhekk Boccaccio ma setax ħa l-ġrajja tiegħu
minnha. Fl-aħħarnett, imbagħad, nistgħu ngħidu wkoll illi
mhux l-ewwel darba li Boccaccio ħa xi ġrajjet min-novelli
orjentali, li l-Għarab kienu giebu fi Sqallija mill-Persja u
mill-Indja, bħalma huma n-novelli li hemm fil-ktieb "Sette Savi"
li biha nqeda Geoffrey Chaucer ukoll.

Dan li għidna jista' jkun, iżda hadd ma jista' jgħid li hu
hekk. Jista' jkun ukoll li l-għanja maltija ma għandha ebda
rabta mal-ġrajja li fuqha hija mibnija n-novella ta' Boccaccio,
iżda l-idea, li mhi xejn komuni imma tidher miġjuba mill-
bogħod, (dik li *tizra' bniedem ġo qasrija u ssaqqih*), narawha
li tersaq wisq fil-qrib lejn l-idea ta' l-oħra fil-wisa' tagħha biex
dana nistqarruh bla biża' ta' xejn.